



**TRIBUNAL TA' REVIŽJONI AMMINISTRATTIVA  
MAĞISTRAT DR. CHARMAINE GALEA**

**28 ta' Marzu 2022**

**Rikors Numru 130/2021**

**Getra Limited**

**Vs**

**L-Awtorità ta' l-Artijiet**

**It-Tribunal,**

Ra r-rikors ta' **Getra Limited** ipprezentat fl-14 ta' Dicembru 2021 li permezz tiegħu talbetlil dan it-Tribunal jiddikjara li l-ittra uffiċjali riċevuta minnha fejn ġiet ordnata tiżgumbra minn ġewwa l-istabbiliment operat minnha ġewwa l-Belt Valletta tīġi dikjarata nulla u bla effett.

Ra r-risposta **tal-Awtorità tal-Artijiet** ipprezentata fit-22 ta' Dicembru 2021 li fis-sustanza permezz tagħha eċċepiet li d-deċiżjoni kif kontenuta fl-ittra uffiċjali mibghuta lir-rikorrenti hija waħda ġusta fil-forma u fis-sustanza.

Ra illi fis-seduta tal-14 ta' Jannar 2022 id-difensur tas-soċjeta` rikorrenti ddikjara li “*in vista tal-fatt illi l-proprietà mertu ta' din il-kawża, jiġifieri min hu s-sid ta' tali proprietà u min kwindi għandu s-setgħa li jmexxi ghall-iżgħumbrament tal-inkwilin fl-istess proprietà, hija kwistjoni sal-lum kontestata u storikament mhux riżolta u pendenti mill-1798, u c'ioe` mat-tluq tal-Ordni u tal-Franciżi minn Malta. Kwindi qabel ma tkun tista' tiproċċedi din il-kawża, trid qabel xejn tiġi riżolta tali kwistjoni ta' proprietà. Huwa għalhekk li r-rikorrenti odjern qiegħed jitlob is-soprasessjoni pendenti tali determinazzjoni*

*ta' proprjetà u dan kif jirriżulta mill-kuntratt tal-31 ta' Lulju 2001 esebit in atti.”;*

Id-difensur tal-Awtorita` intimata opponiet għal tali talba u rribadiet li mill-provi li se jiġu prodotti quddiem dan it-Tribunal se jirriżulta kif l-ordni ta' żgħumbrament saret skont il-ligi u in linea wkoll mal-kuntratti eżistenti u għalhekk m'hemmx bżonn li ssir is-soprasessjoni mitluba fuq il-materja elenkata mis-soċjeta` rikorrenti.

In vista tat-talba għas-soprasessjoni, it-Tribunal ordna li uffiċċjal tal-Awtorita` intimata jispjega fid-dettall il-proċess li wassal għad-deċiżjoni appellata u wkoll jekk tbiddlitx il-posizzjoni legali kif riflessa fil-kuntratt tal-31 ta' Lulju 2001;

It-Tribunal sema' x-xhieda ta' Dr. Hendrick Magro, in rappreżentanza tal-Awtorita` intimata, lil Michael Pace Ross, Segretarju Amministrattiv tal-Arcidjoċesi ta' Malta, lil Dr. Phyllis Aquilina, u lil Monsinjur Professur Emanuel Agius, membru tal-Kunsill tal-Fondazzjoni tal-KonKatidral ta' San Ģwann.

Ra l-affidavits ta' Michael Pace Ross u tal-Monsinjur Professur Emanuel Agius;

Ra d-dokumenti esebiti miż-żewġ partijiet;

Ra li r-rikors tkalla għal-lum għal provvediment dwar it-talba mressqa mis-soċjeta` rikorrenti għas-soprasessjoni tat-Tribunal.

### **Ikkunsidra:**

It-Tribunal jibda billi jirrileva illi principju kardinali fil-proċedura ċivili nostrana huwa illi kawża għandha tinbeda u għandha tibqa' tinstema' sa ma tiġi deċiża. Għaldaqstant li dan it-Tribunal jieqaf jistenna l-eżitu ta' proċeduri oħra hija miżura eċċeżzjonali. Dan qiegħed jingħad anke in linja ma' dak stipulat f'Artikolu 3 tal-Kapitolu 490 tal-Ligijiet ta' Malta, u čioe' li dan it-Tribunal, *qua* tribunal amministrattiv għall-effetti kollha tal-ligi, għandu jagħti d-deċiżjoni tiegħu kemm jista' jkun malajr. Għalhekk, in linea ġenerali, huwa pacifiku illi l-provvediment tas-soprasessjoni huwa ndikat għal dawk il-każijiet meta jkun hemm lok għas-soluzzjoni ta' xi punt li minnu tiddependi neċċessarjament il-kontinwazzjoni tal-kawża li tiġi soprasseduta sa din is-soluzzjoni. Tali provvediment huwa rimess għad-diskrezzjoni tal-ġudikant skont iċ-ċirkostanzi tal-każ-

In tema tar-raġunijiet li jiġgustifikaw is-soprasessjoni, il-Prim' Awla tal-Qorti Ċivili fis-sentenza tagħha fl-ismijiet **Peter Arrigo Ltd vs Avv. Dr Christopher Cilia nomine et**, qalet hekk:-

*“Għal bosta snin, il-Qrati tagħna sabu li t-twaqqif ta` smiġħ ta` kawża biex tistenna l-eżitu ta` kawża oħra li digħi tressqet jew sakemm titressaq waħda fuq punt eċċeżzjonali huwa rakkomandat biss fil-każ metnej hemm lok għas-soluzzjoni ta` xi punt li minnu ta` bilfors tiddependi l-kawża li sejra titwaqqaf (P.A. 12.4.1962 fil-kawża fl-ismijiet Azzopardi et vs Critien pro et (Kollez. Vol: XLVI.ii.591) u App. Ċiv. 6.10.1999 fil-kawża fl-ismijiet Grima et vs Frendo et (Kollez. Vol: LXXXIII.ii.393)”.<sup>1</sup>*

### Ikkunsidra:

Illi permezz ta' att notarili datat 31 ta' Lulju 2001, il-Gvern ta' Malta u l-Arċidjoċesi ta' Malta daħlu fi ftehim li permezz tiegħi twaqqfet il-Fondazzjoni tal-Konkatidral ta' San Ģwann (iktar isfel “il-Fondazzjoni”) fejn ġie maqbul “li lilha għandha tiġi mogħtija l-amministrazzjoni ta’ l-istess Konkatidral bħala monument, soġġetta għall-kundizzjonijiet ta’ hawn taħt indikati u dan mingħajr pregħiduzzu għall-kwistjoni eżistenti dwar il-proprijeta` tal-Konkatidral (li kemm il-Gvern u l-Knisja t-tnejn jirritjenu illi hu proprijeta` tagħhom) u għad-drittijiet li ż-żewġ naħat jghidu li għandhom u li ilhom igawdu għal zmien twil.”<sup>2</sup> Permezz tal-istess ftehim, iż-żewġ partijiet ftehmu wkoll is-segwenti:

*“Fit-tieni lok, bis-saħħha ta’ dana l-istess att, il-komparenti l-Onorevoli Dottor Edward Fenech Adami, nomine, u l-Eċċellenza tiegħi Monsinjur Ġużeppi Mercieca, nomine, jistehmu li jgħaddu lill-Fonadzzjoni, b’effett mid-data ta’ dana l-Att, l-amministrazzjoni, kif soġġetta għal-kundizzjonijiet hawn taħt indikati, tal-korp ta’ bini fil-Belt Valletta, konfinat mil-lbiċċ minn Pjazza San Ģwann, mill-majjistral in parti minn Triq ir-Repubblika u in parti minn Pjazza ta’ l-Assedju l-Kbir, mix-xlokk minn Triq il-Merkanti u mill-grigal minn Triq Santa Lucija, liema korp ta’ bini jikkomprendi l-istess Konkatidral ta’ San Ģwann bis-sagristiji, oratorji, kannirji, u aċċessorji kollha tiegħi, kompriż fih l-ogġetti ta’ mobbli li hemm fih biex jabbellixxu lill-istess u għall-użu ta’ l-istess kif elenkti fl-annessi Dokumenti C, D u E, il-Mużew tal-Konkatidral ta’ San Ģwann bl-ogġetti kollha esebiti fih u l-attreżzi tiegħi kollha kif ukoll elenkti fl-annessi Dokumenti C,D u E, u l-fond mmobiljari, formanti parti mill-korp ta’ bini fuq l-imsemmi, li llum huma mikrija kif elenkti fl-anness Dokument F.”*

<sup>1</sup> 11 ta' Diċembru 2003

<sup>2</sup> Enfasi tat-Tribunal

Illi l-fond in kwistjoni huwa proprju wieħed mill-fondi elenkati f'Dokument F.

Di piu', ġie maqbul illi sakemm jibqgħu jseħħu l-kirjet eżistenti fuq l-istabbilimenti f'Dokument F, l-istess kirjet kellhom jingabru mill-Fondazzjoni bħala **delegata tal-Gvern ta' Malta**.<sup>3</sup>

### Ikkunsidra:

Illi dan it-Tribunal qara għal iktar minn darba l-ftehim tal-2001 u ħaseb fit-tul dwar l-ispirtu li fih sar. Dan il-ftehim sar sabiex wieħed mill-isbaħ ġojjelli li għandna f'pajjiżna jiġi amministrat b'mod li jkun jista' jitgawda minn kulħadd fil-milja tiegħu. Wieħed ma jistax ma josservax illi f'dawn l-aħħar snin sar titjib konsiderevoli fl-acċessibilita' għall-pubbliku għat-teżori li jinsabu kustoditi fih.

Illi dan kollu huwa dovut in gran parte għall-ħidma tal-Fondazzjoni li tamministrat. Illi kif hu risaput l-istess Konkatidral huwa mdawwar b'numru ta' fondi li ilhom ġestiti bħala negozji mill-privat għal diversi snin. Jirriżulta li l-kirjet għal dawn in-negozji kienu gew konċessi mill-Gvern ta' Malta u li l-kera kienet dejjem tithallas lill-entita` governattiva li tamministra l-artijiet tal-Gvern, illum il-ġurnata l-Awtorita` ta' l-Artijiet. Jirriżulta wkoll illi wara li sar il-ftehim tal-2001, il-predeċsor tall-Awtorita` ta' l-Artijiet u llum il-ġurnata l-imsemmija Awtorita, bdiet tghaddi l-kirjet li tirċievi mingħand id-diversi inkwilini lill-Fondazzjoni ħalli tkun tista' twettaq il-proġetti li kellha.

Dan it-Tribunal qara wkoll b'interess l-artikolu akademiku miktub mill-Professur Mario Buhagiar li fih jagħti rendikont storiku u dettaljat tal-kwistjonijiet li kien hemm bejn l-Istat u l-Knisja fiż-żminijiet passati u wkoll dwar il-bidu tal-kontestazzjoni tat-titolu fuq il-Konkatidral ta' San Ģwann. Il-Professur Buhagiar fejn jiċċita risposta li kien ta Napuljun Bonaparte lill-Isqof Vincenzo Labini għar-rikjesta tiegħu biex il-Konkatidral ta' San Ģwann jiġi cedut favur il-Knisja. Il-Professur Buhagiar jikkwota l-ittra ta' Napuljun li nkitbet fit-13 ta' Ĝunju 1798 fejn ġie ornat illi "*Church of St John be placed at the disposal of the Bishop of Malta to be used as....*" Madanakollu jirriżulta li l-aħħar kelma tal-ordni hawn ikkwotata ma setgħetx tīgi deċifrata Il-Professur Buhagiar jikkonkludi l-artikolu tiegħu hekk: "*The dispute over the ownership of the co-cathedral remains unsettled. During the seventeen years of renewed Labour Administration, between 1970-1987, St John's was several times in the news again but Mgr Gonzi had faded out of the picture and been succeeded by the more conciliatory Mgr Giuseppe Mercieca. Vatican Council*

---

<sup>3</sup> Enfasi tat-Tribunal

*II had furthermore changed the Maltese Catholic Church from a church militant to a church pastoral. The church is no longer interested in property rights. What it wants and insists on is the continued use of the co-cathedral for liturgical purposes.”<sup>4</sup>*

Illi jirriżulta wkoll illi sal-lum il-ġurnata, is-soċjeta` rikorrenti ma kellha ebda problema li thallas il-kera lill-Gvern jew li tirrikonoxxi lill-Gvern ta’ Malta bħala s-sid tal-fond minn fejn teżerċita n-negozji tagħha. Di fatti il-ftehim lokatizju għall-fond *de quo*, u cioe` l-ħanut numru 103B/103C, Triq San Gwann, il-Belt Valletta sar mal-istess soċjeta` rikorrenti u r-riċevuti jinħargu wkoll f’isimha.<sup>5</sup> Jirriżulta wkoll saħansitra li meta wħud mill-inkwilini ġew mitluba mill-Awtorita` intima sabiex inel-ħlu xi kumpressuri tal-arja kundizzjonata minn fuq il-bjut tal-fondi tan-negozji tagħhom, huma adempew ruħħom ma’ tali talba. Illi għalhekk huwa čar li r-relazzjoni kienet ta’ sid u inkwilin u ma jirriżultax illi rrikonoxxew lil xi ħadd ieħor bħala s-sid fejn tidħol strettament il-kirja eżistenti.

Illi iktar minn hekk huwa evidenti li l-Fondazzjoni tikkunsidra lill-Gvern ta’ Malta bħala l-entita` li għandha dritt li ttemm il-kirjet viġenti. Di fatti l-istess Fondazzjoni, fl-4 ta’ Lulju 2003 kitbet ittra lill-Kummissarju tal-Artijiet sabiex ikollha l-pusseß tal-ħanut numru 33 u 34 ġewwa Triq Santa Lucija, Valletta stante li kellha bżonn spazju għal sub-station tal-elettriku.<sup>6</sup> Jirriżulta wkoll illi fl-10 ta’ Awwissu 2004 il-Fondazzjoni bagħtet ittra lid-Direttur Generali *Estate Management*, sabiex jiġi kkunsidrat illi l-Gvern jittermina l-kirjet eżistenti.<sup>7</sup> Din l-ittra ġiet imwieġba fl-1 ta’ Ottubru 2004<sup>8</sup>, fejn fost affarijiet oħra il-Fondazzjoni ġiet mgħarrfa bis-segwenti, u cioe`:

*“3. The transfer of the administration of the property in accordance with the agreement entered upon between the Prime Minister and the Archbishop on the 31<sup>st</sup> July 2001 as discussed in our meeting, cannot be interpreted to mean that the property is to be transferred to the foundation under some form of title to be directly administered by it. If this is the case, such transfer is only possible in terms of the provisions of the Disposal of Government Land Act (Chapter 268), that is, either through a call for tenders or through a Special Parliamentary Resolution of the House of Representatives. From the conditions of the agreement it does not result that this was the intention, since the government is to remain the owner and manage the property on behalf of*

<sup>4</sup> Dan l-artikolu gie pprezentat fil-kawza Joseph Grech vs l-Awtorita` ta’ l-Artijiet (Rikors Nru. 126/21) liema rikors huwa miexi mar-rikors odjern. Il-partijiet qablu li l-istess artikolu jagħmel prova wkoll f’din il-kawza.

<sup>5</sup> Dokument LA 12 a fol. 93 u Dokument LA 19 a fol. 123

<sup>6</sup> Dokument LA2 a fol. 36

<sup>7</sup> Dokument LA2A a fol. 37

<sup>8</sup> Dokument LA20 a fol. 137

*the Foundation. Hence apart from the handing over the revenue, the Foundation will be consulted on the following issues:-*

- a) any change of use;*
- b) the carrying out of structural alterations/additions both internally and externally;*
- c) the specific use/activity prior to any new lease (in case any outlet becomes vacant and useless the foundation deems necessary to retain such outlet);*
- d) permits for placing of tables and any other permits such as fixing of signs etc.”*

Illi ma jirriżultax illi dan kollu ġie kontestat la da parti tal-Fondazzjoni u lanqas da parti tal-Kurja Arċiveskovili, anzi pjuttost minn dak li se jiġi rilevat hawn taħt, jirriżulta li ġie tacitament acċettat.

Illi fil-fehma tat-Tribunal dan huwa wkoll konsonanti mal-ispirtu tal-kuntratt tal-2001 fejn iż-żewġ kontraenti qablu s-segwenti dwar l-amministrazzjoni, u cioe`:

*“Matul l-imsemmi perjodu, u sakemm jibqgħu jseħħu l-kirjet eżistenti, il-kirjet dovuti fuq il-fondi msemmija aktar ‘il quddiem għall-iskadenzi matul l-imsemmi perjodu għandhom jingħabru mill-Fondazzjoni bħala delegata tal-parti kontraenti, u cioe` tal-Gvern ta’ Malta, li issa qed tiġbor il-kera. Il-Fondazzjoni għandha tutilizza l-kera hekk miġbura għall-iskopijiet ta’ l-istess Fondazzjoni. Il-Fondazzjoni fl-istess perjodu għandha tagħmel studju dwar liema minn dawk il-fondi għandhom jibqgħu jinkrew u liema minnhom għandu jsir sforz biex tiġi terminata l-lokazzjoni u l-fondi jiġu wżati għal skopijiet oħra tal-Konkatidral ta’ San Ģwann bħala monument. Il-Fondazzjoni għandha tagħmel ir-rakkmandazzjonijiet tagħha lill-Gvern ta’ Malta bħala l-lokatur attwali.”<sup>9</sup>*

Illi minn qari tal-atti ta’ amministrazzjoni sussegamenti elenkti fl-istess kuntratt u li ġew mgħoddija lill-Fondazzjoni, ma jirriżultax illi l-istess Fondazzjoni ngħatat il-fakolta` li tittermina l-kirjet eżistenti. Dak li ngħatat fakolta tagħmel fir-rigward tal-kirjet eżistenti kien li tagħmel “kull reviżjoni fil-kera iżda ma għandhiex tippermetti xi estensjoni fil-kiri tal-fondi msemmija fl-imsemmi Dokument F, jew tikri mill-ġdid xi wieħed mill-istess fondi, qabel ma jkollha l-permess bil-miktub tal-Prim Ministru u tali estensjoni jew kiri jsiru fisem il-Gvern ta’ Malta.”

Kwindi peress li fil-fehma tat-Tribunal kien čar li l-Fondazzjoni ma setgħetx tittermina l-kirjet vigħġenti, fl-2018 l-istess Fondazzjoni reġgħet bagħtet ittra lill-Onorevoli Chris Agius, Segretarju Parlamentari responsabbli mill-

<sup>9</sup> Enfasi tat-Tribunal

Awtorita` intimata, u lič-Čermen tal-Bord tal-Gvernaturi fejn talbet sabiex il-kirjet eżistenti jiġu terminati.<sup>10</sup> Kwindi jirriżulta li l-Fondazzjoni kienet qiegħda tirrikonoxxi illi tali proċeduri kienu biss fil-poter tal-Awtorita` intimata.

Illi da parti tagħhom ir-rikorrenti esebew ittra mibgħuta fl-2021 mill-Fondazzjoni lil numru ta' inkwilini tal-fondi madwar il-Konkatidral sabiex ineħħu l-apparat ta' arja kundizzjonata u komunikazzjoni oħra minn fuq is-soqfa tal-fondi in kwistjoni. Għalhekk ir-rikorrenti jsostnu li huwa ċar li l-Fondazzjoni għandha l-amministrazzjoni tal-fondi u mhux il-Gvern. Illi dan it-Tribunal ma jaqbilx ma' din is-sottomissjoni. Il-Fondazzjoni, *qua* amministratur, kellha kull dritt tesīġi dak li esigiet, pero` dan għamlitu mhux *qua* sid tal-istess fondi imma merament bħala parti mill-amministrazzjoni ordinarja tagħha. Kwindi dawn l-ittri bl-ebda mod ma jaġħtu sostenn lit-teżi tar-rikorrenti illi l-Awtorita` intimata ma setgħetx tipproċedi kif ipproċediet.

Illi, pero`, l-iktar punt kardinali f'din il-kwistjoni kollha huwa 1-fatt li Monsinjur Emanuel Agius, membru tal-Kunsill tal-Fondazzjoni għan-nom tal-Arcidjoċesi ta' Malta, stqarr illi l-proċeduri ta' żgumbrament mill-fondi in diżamina għandhom isiru mill-Awtorita` intimata u dan filwaqt li jistqarr illi preżentement la hemm kawżi dwar titolu u lanqas hemm īsieb li jkun hemm tali kawżi bejn l-Istat u l-Knisja. Di piu`, Michael Pace Ross, Segretarju Amministrattiv tal-Arcidjoċesi ta' Malta, stqarr illi l-Arcidjoċesi taqbel mad-deċiżjoni tal-Fondazzjoni li titlob lill-Awtorita` intimata ttemm il-kirjet eżistenti.

Illi iktar minn hekk, dan it-Tribunal ma jistax jinjora digriet tal-4 ta' Ottubru 2006 fl-Att ta' Mandat ta' Inibizzjoni fl-ismijiet *Albert Fenech vs Kummissarju ta' l-Artijiet* fejn ir-rikorrent f'dawk il-proċeduri kien talab lill-Prim' Awla tal-Qorti Ċivili sabiex tinibixxi lill-Kummissarju tal-Artijiet milli jiżgħum braħ minn fond fi Triq il-Merkanti, l-Belt Valletta, liema fond kien jaqa' fil-konfini tal-Konkatidral ta' San Ģwann. F'dak id-digriet il-Qorti qalet hekk “*Tqis li mad-daqqa ta' ghajn, l-ilment tar-riorrent li l-intimat m'ghadux is-sid tal-post okkupat mill-istess rikorrent ma hux wieħed mistħoqq u dan billi l-ħanut ma ġiex trasferit lill-Fondazzjoni.*”<sup>11</sup> Jirriżulta li dan il-Mandat ġie segwit b'kawża li dwarha ingħatat sentenza fil-21 ta' Jannar 2015 fejn it-talbiet tar-rikorrent ġew miċħuda peress li, *inter alia*, l-

<sup>10</sup> Dokument LA3A a fol. 38

<sup>11</sup> Dokument LA1 a fol. 223 *et sequitur* esebit fil-process **Maurizio Busuttil et vs L-Awtorita` ta' l-Artijiet (Rikors Nru. 128/21)**. It-Tribunal jirrileva illi l-partijiet kollha qablu li l-provi prodotti fl-imsemmi rikors jaġħmlu prova wkoll f'dawn il-proċeduri.

Kummissarju tal-Artijiet kelli dritt ma jgħeddidx il-kirja u joħrog Ordni ta' Żgħumbrament.

It-Tribunal jagħmel referenza wkoll għal artikolu 3 tal-Kapitolu 563 (Att dwar l-Awtorita` tal-Artijiet) tal-Ligijiet ta' Malta li jistipula illi “*B’żieda mal-poteri, obbligi u dmirijiet mogħtija lilha bl-Att dwar l-Awtoritā tal-Artijiet, l-Awtoritā tal-Artijiet hija mogħnija bir-responsabbiltà li tamministra l-art kollha li hija proprjetà tal-Gvern u kif ukoll li tamministra kull art oħra li għalkemm mhux proprjetà tal-Gvern tinsab fil-pussess jew hija miżmuma jew amministrata mill-Gvern.*”<sup>12</sup>

Illi, għalhekk, fil-fehma ta' dan it-Tribunal anke jekk it-titolu fuq il-fondi in kwistjoni jista' jkun għadu materja kontestata, il-Gvern xorta waħda jista' jaġixxi fir-rigward ta' proprjeta` li tinsab fil-pussess tiegħu u amministrata minnu. Illi ma jistax jiġi kontestat illi meta l-Gvern ikkonċeda l-kirja tal-fond in kwistjoni kien qiegħed jagħmel att ta' amministrazzjoni, liema att qatt ma ġie kkontestat la mill-Amministrazzjoni tal-Kurja Arċiveskovili ta' Malta u wisq inqas mill-inkwilin li bbenefika mill-istess kirja. Illi in vista ta' dan il-kwadru tal-fatti li ġew ikkunsidrati minnu, it-Tribunal ma jarax li hemm ebda lok li jiissoprassjedi sabiex il-Gvern jew il-Kurja Arċiveskovili jibdew proċeduri kif suġġerit mir-rikorrenti u li r-rikors odjern allura jistenna l-eżitu tal-istess proċeduri sabiex ikompli jiġi mismugħi.

Għaldaqstant it-Tribunal jiċħad it-talba għas-soprasessjoni u jordna l-kontinwazzjoni tas-smiġħ tal-kawża.

Spejjeż ta' din l-istanza a karigu tar-rikorrenti.

---

**Dr. Charmaine Galea**  
**President tat-Tribunal ta' Reviżjoni Amministrattiva**

---

**Diane Gatt**  
**Deputat Registratur**

---

<sup>12</sup> Enfasi tat-Tribunal